



சிறு, குறு, நடுத்தர நிறுவனங்கள் நிலைத்து செயல்படுவதற்காக ரூ.50 கோடி வரை ஒட்டுமொத்த வர்த்தகம் செய்யும் சிறு நிறுவனங்களுக்கான வருமானவரி 25%-ஆக குறைப்பு குறைந்தபட்ச மாற்று வரியை 10 ஆண்டுகளுக்குப் பதிலாக 15 ஆண்டுகள் வரை எடுத்துச் செல்ல அரசு அனுமதி

வங்கித் துறையை ஊக்குவிக்கும் நடவடிக்கையாக, வராக்கடனுக்காக பயன்படுத்திக் கொள்ளும் அளவு 7.5%-லிருந்து 8.5%-ஆக அதிகரிப்பு

திரவமயமாக்கப்பட்ட இயற்கை எரிவாயுவின் அடிப்படை சுங்க வரி 5%-லிருந்து 2.5%-ஆகக் குறைப்பு

Posted On: 01 FEB 2017 12:35PM by PIB Chennai

நாடாளுமன்றத்தில் 2017-18-ம் ஆண்டுக்கான பொது பட்ஜெட்டை இன்று தாக்கல் செய்த மத்திய நிதி மற்றும் நிறுவனங்கள் விவகாரத் துறை அமைச்சர் திரு.அருண் ஜெட்லி, ஆண்டு ஒட்டுமொத்த வர்த்தகம் ரூ.50 கோடி ரூபாய் வரை உள்ள சிறு நிறுவனங்களுக்கான வருமானவரி 25%-ஆக குறைக்கப்படுவதாக தெரிவித்தார். சிறு, குறு மற்றும் நடுத்தர நிறுவனங்கள் நிலைத்து இருப்பதற்காகவும், நிறுவன வரைமுறைக்கு மாறுவதை ஊக்குவிக்கவும் இந்த நடவடிக்கை எடுக்கப்பட்டுள்ளதாக திரு.அருண் ஜெட்லி தெரிவித்தார். 2015-16ம் மதிப்பீட்டு ஆண்டில் உள்ள தகவல்களின் அடிப்படையில், 6.94 லட்சம் நிறுவனங்கள் வருமானவரி கணக்குகளை தாக்கல் செய்கின்றன. இதில், 6.67 லட்சம் நிறுவனங்கள், இந்தப் பிரிவின் கீழ் உள்ளன. எனவே, சதவீத அடிப்படையில் பார்த்தால், இந்த வரிக் குறைப்பின் பலனை 96% நிறுவனங்கள் பெற உள்ளன. இந்த நடவடிக்கையால், பெரிய நிறுவனங்களுடன் ஒப்பிடும்போது, இந்த சிறு, குறு மற்றும் நடுத்தர நிறுவனங்களால் அதிக அளவில் போட்டியிட முடியும். இந்த நடவடிக்கையால், ஆண்டுக்கு ரூ.7,200 கோடி வருவாய் இழப்பு ஏற்படும் என்று மதிப்பிடப்பட்டுள்ளது.

பட்ஜெட் உரையாற்றிய மத்திய நிதி மற்றும் நிறுவனங்கள் விவகாரங்கள் துறை அமைச்சர் திரு.அருண் ஜெட்லி, தற்போதைய நிலையில், குறைந்தபட்ச மாற்று வரியை (MAT) நீக்குவதோ அல்லது குறைப்பதோ செயல்பாட்டுக்கு உகந்தது இல்லை என்று தெரிவித்தார். எனினும், குறைந்தபட்ச மாற்று வரி பொறுப்புகளை எதிர்கால ஆண்டுகளிலும் பயன்படுத்திக் கொள்ளும் வகையில், குறைந்தபட்ச மாற்று வரியை தற்போதைய 10 ஆண்டுகளுக்குப் பதிலாக 15 ஆண்டுகள் வரை பயன்படுத்திக் கொள்ள அனுமதி அளித்துள்ளார். குறைந்தபட்ச மாற்று வரி என்பது தற்போதைய நிலையில், முன்கூட்டிய வரியாக விதிக்கப்படுகிறது. இருந்தாலும், இந்த விலக்குகளை முடித்துக் கொள்வதற்கான திட்டம், ஏப்ரல் 1, 2017-ல் தொடங்கும். இதனை முடிவுக்கு கொண்டுவருவதால், அரசுக்கு கிடைக்கும் முழு ஆதாயமும் 7-10 ஆண்டுகளுக்குப் பிறகே கிடைக்கும். அதாவது, தற்போது விலக்குப் பெற்றுள்ள அனைவரும், தாங்கள் பயன்படுத்திக் கொள்ளும் கால அளவை முடித்துக் கொண்ட பிறகே அரசுக்கு பலன் கிடைக்கும்.

2017-18-ம் நிதியாண்டுக்கான நிதிநிலை அறிக்கையில், வளர்ச்சியை ஊக்குவிப்பதற்கான பல்வேறு நடவடிக்கைகளை அரசு அறிவித்துள்ளது. வெளி வர்த்தக நிறுவனங்கள் பெற்றுள்ள கடன்கள் அல்லது பத்திரங்கள் மற்றும் அரசு பத்திரங்கள் மூலம், வட்டி வருவாய் பெறும் வெளிநாட்டு நிறுவனங்களிடம் சலுகை அடிப்படையில் 5% மட்டுமே கட்டணம் விதிக்கப்படுகிறது. இந்த சலுகை ஜூன் 30, 2017 வரை கிடைக்கும். இதனை ஜூன் 30, 2020 வரை நிதியமைச்சர் நீட்டித்துள்ளார். ரூபாய் மதிப்பிழப்பு (மசாலா) பத்திரங்களுக்கும் இந்த சலுகை நீட்டிக்கப்பட்டுள்ளது.

புதிதாக தொடங்கப்படும் (Start-Ups) நிறுவனங்களுக்கு சில நிபந்தனைகளின் அடிப்படையில், கடந்த ஆண்டில் வருமானவரி சலுகையை அரசு அளித்தது. இந்த நிறுவனங்கள், தங்களது இழப்புகளை அடுத்த ஆண்டுகளுக்கும் எடுத்துச் செல்லும் நோக்கில், 51% வாக்களிக்கும் உரிமை தொடர்ந்து இருக்க வேண்டும் என்று விதிமுறை தளர்த்தப்படுகிறது. இதற்கு உண்மையான உரிமையாளர் அல்லது உரிமையாளர்கள் தொடர்ந்து இருக்க வேண்டும் என்ற நிபந்தனை விதிக்கப்படுகிறது. மேலும், இந்த நிறுவனங்களுக்கு வருவாய் அடிப்படையில் கழிவை 5 ஆண்டுகளில் மூன்று ஆண்டுகளுக்குப் பயன்படுத்திக் கொள்ளலாம் என்ற வழிமுறை, 7 ஆண்டுகளில் மூன்று ஆண்டுகளுக்குப் பயன்படுத்திக் கொள்ளலாம் என்று மாற்றப்படுகிறது.

வங்கித் துறையை ஊக்குவிக்கும் நோக்கில், வராக்கடனுக்காக (NPA) பயன்படுத்திக் கொள்ளும் அளவை 7.5%-லிருந்து 8.5%-ஆக திரு.அருண் ஜெட்லி அதிகரித்துள்ளார். இது வங்கிகளின் வரிச் சுமையை குறைக்கும். பட்டியலிடப்பட்ட வங்கிகளுக்கு இணையாக, பட்டியலிடப்படாத கூட்டுறவு வங்கிகளுக்கும், வராக்கடன் உள்ள கணக்குகளில் சேரும் தொகை அடிப்படையில் இல்லாமல், உண்மையாக வருவிக்கப்படும் வட்டிக்கு வரி செலுத்தலாம் என்றும் நிதியமைச்சர் அறிவித்தார். இது வட்டி வருவாய் கிடைக்காதபோதிலும், வரி செலுத்த வேண்டும் என்ற இடர்பாடுகளை நீக்கிவிடும்.

எரிபொருளாக திரவமயமாக்கப்பட்ட இயற்கை எரிவாயு (LNG) அதிக அளவில் பயன்படுத்துவதையும், பெட்ரோ-கெமிக்கல் துறையை ஊக்குவிக்கவும், திரவமயமாக்கப்பட்ட இயற்கை எரிவாயுவுக்கான அடிப்படை சுங்க வரியை 5%-லிருந்து 2.5%-ஆக நிதியமைச்சர் குறைத்துள்ளார்.

உள்ளூர் மதிப்புக் கூடுதலுக்கு சலுகை அளிக்கவும், இந்தியாவில் தயாரிப்போம் திட்டத்தை ஊக்குவிக்கவும் சில பொருட்களுக்கான சுங்கம் மற்றும் மத்திய கலால் வரியில் மாற்றங்களை நிதியமைச்சர் கொண்டுவந்துள்ளார். இவற்றில் சில நடவடிக்கைகள், நேர்மாறான வரி பிரச்சினைக்கு தீர்வை ஏற்படுத்தும்.

\*\*\*\*\*

(Release ID: 1482274) Visitor Counter : 3

